

"ලංකා ඊ සර්විසස්" වෙබ් අඩවියෙන් මහජනයාට සේවා රැසක්

ආකෘති පත්‍ර-සහතික පත් පිටපත් අර්ථසාධක විස්තර ලබාගත හැකියි

(රත්නේ ආනන්ද ජයසිංහ)

රජයේ කාර්යාලවලින් සේවාවන් ලබා ගැනීමට අවශ්‍ය කරන විවිධ වර්ගයේ ආකෘති පත්‍ර (පෝර්ම) 500ක් පමණ තමන්ගේ නිවසේ සිටම පරිගණකය මාර්ගයෙන් ලබා ගත හැකි "ලංකා ඊ සර්විසස්" සේවා ජාලය ජනාධිපති ලේකම් ලලිත් වීරතුංග මහතාගේ ප්‍රධානත්වයෙන් මේ සතියේ ආරම්භ කෙරිණි.

මේ නව සේවාව කඩිනමින් ආරම්භ කරන ලෙස ජනාධිපති මහින්ද රාජපක්ෂ මහතා ජනාධිපති ලේකම්වරයාටත්, අයි.සී.ටී. ඒජන්සි ආයතනවලටත් ලබා දුන් උපදෙස් මත නව සේවාව ජනාධිපති ලේකම්වරයාටත්, අයි.සී.ටී. ඒජන්සි ආයතනයටත් ලබා දුන් උපදෙස් මත නව සේවාව ඇරැඹුණු බව ජනාධිපති ලේකම් ලලිත් වීරතුංග මහතා "ලංකාදීප"යට පැවසීය.

මෙම සේවාව මගින් විභාග දෙපාර්තමේන්තුව නිකුත් කරන විභාග සහතික, උප්පැන්න සහතිකවල පිටපත්, විභාග මරණ ලියාපදිංචි සහතික ඇතුළු ඕනෑම සහතික පත්‍රයක නිල පිටපතක් ලබාගත හැකිය.

මෙයට අමතරව සේවක අර්ථසාධක අරමුදලේ තමන්ගේ ගිණුම් ශේෂය මෙන්ම සේවා නියුක්තිකයන්ගේ භාර අරමුදලේ

තමන්ගේ ගිණුමේ ශේෂ නිවසේ සිටම පරීක්ෂාකරන්නට ද පිළිවන. තේ, පොල්, රබර්වලට ආදියේ මිල ගණන්, විනිමය අනුපාතය වැනි තොරතුරු ද නව වෙබ් සේවාව ඔස්සේ නිකුත් කෙරේ.

ඉදිරි කාලයේ දී රජයේ ආයතනවලින් සේවා ලබා ගන්නට අවශ්‍ය පෝර්ම පරිගණකය මගින්ම (On Line) පිරවීමට අවශ්‍ය ප්‍රතිපාදන ද සැලසෙන බව ජනාධිපති ලේකම්වරයා සඳහන් කළේය. මේ සඳහා www.srilanka.lk වෙබ් අඩවියේ ලියාපදිංචි විය යුතු යයි ද හෙතෙම කීය. මෙම සේවාව ආරම්භකොට පැය 24 ගත වන විට 250කට වැඩි පිරිසක් එහි සේවාවන් ලබා ගන්නට ලියාපදිංචි වූ බව ද ජනාධිපති ලේකම්වරයා පැවසීය.

ඇතැම් රාජ්‍ය දෙපාර්තමේන්තු නවීන තාක්ෂණය අනුව මෙම සේවාවන් ලබා දීමට එතරම් මනාපය නොදක්වන බවට තොරතුරු වාර්තා විම නිසා ඒ ආකාරයට මහජන සේවාවන් පැහැර හරින රාජ්‍ය දෙපාර්තමේන්තු ගැන වෙනම විමර්ශනයක් ද ජනාධිපති කාර්යාලය විසින් ආරම්භ කරන ලද බව ලලිත් වීරතුංග මහතා පැවසීය.